



**Влада на Република Северна Македонија**  
- ПРЕТСЕДАТЕЛ -

**Мандатно писмо за министерот за надворешни работи**

3 септември 2020 година

Почитуван министер Османи,

На парламентарните избори кои се одржаа на 15 јули 2020 година граѓаните на Република Северна Македонија избраа да продолжиме да ја движиме државата напред. Нивниот глас за коалицијата која ја формираше новата Влада со мандат од 2020 до 2024 година е нивната сопствена инвестиција во полза за подобар живот за себе, за своите семејства и своите заедници. Гласот на секој граѓанин е глас за одбрана од КОВИД-19 и за успешно справување со здравствено-економската криза, глас за новата македонска економија, за нови и добро платени работни места, за правна и праведна држава, за чиста и здрава животна средина, за функционална инфраструктура, за ефикасно поврзување дома и со светот, за силна национална култура по угледот на европската култура и за образование кое младите генерации ги подготвува за подобра сегашност и подобра иднина.

Во изворното значење на зборот „министер“ се содржани службата, грижата и помагањето на граѓаните. Вие, како министер, морате да го разберете гласот на граѓанинот како прецизна насока која доаѓа од највисоко ниво и од која нема отстапување. Морате да им служите на сите граѓани, без разлика на нивната етничка и партиска припадност, пол, род, сексуална ориентација, родов идентитет, раса, боја на кожа, потекло, припадност на маргинализирана група, јазик, социјално потекло, образование, религија, политичко уверување, друго уверување, попреченост, возраст, семејна или брачна состојба, имотен статус, здравствена состојба, лично својство и општествен статус. Очекувам дека во извршувањето на Вашите должности и во остварувањето на Програмата за работа на Владата 2020-2024 година ќе се вклучите без задршка и со целосна професионална посветеност. Имаме сериозна и суштинска



**Влада на Република Северна Македонија**  
**- ПРЕТСЕДАТЕЛ -**

обврска агендата за која се обврзавме пред граѓаните да ја остваруваме со максимален вложен напор, преку ефективно извршување за најдобри можни резултати. Овој начин не познава компромиси и оправдувања и вклучува постојана изложеност пред јавноста на која ќе ѝ ги ставиме на располагање сите механизми за да ја следи нашата работа.

Вие сте дел од Владата која отворено ја презентира својата работа и е достапна за секој граѓанин на Република Северна Македонија. Јас, како претседател на Владата ќе ја унапредам структурата на мојот кабинет со цел да бидам уште поотворен премиер и да обезбедам постојана двонасочна комуникација со сите граѓани и заедници на кои им е потребна помош од мене и моите служби, но и за да можам да ги примам и разберам сите идеи и иницијативи кои доаѓаат од јавноста. Ве задолжувам и Вас на редовна и отворена комуникација со сите граѓани и засегнати страни во општеството преку унапредување на каналите за респонзивност, инклузивност и партиципативност.

Вашата работа секојдневно ќе се следи и мери. Ако сте посветени, отчетни и одговорни ќе имате одлични резултати и ќе продолжите да работите уште подобро за уште повеќе резултати. Во спротивно, граѓаните ќе реагираат и тоа ќе предизвика кадровски промени. Само така е исправно и чесно пред зборот кој сме го дале пред граѓаните. Затоа, првите заклучоци за Вашата работа ќе ги донесам после истекот на првите 100 дена од мандатот, односно на истекот на оваа 2020 година, после што се можни промени. На истекот на секоја година ќе вршиме методолошка анализа на реализацијата на зададените цели и на севкупното Ваше работење.

Номинирајќи Ве за министер до Собранието на Република Северна Македонија, бев убеден дека можам да сметам на Вашата целосна одговорност и посветеност во извршувањето на должностите. Токму затоа, очекувам резултати веднаш. Граѓаните имаат очекувања, а Вие сте на оваа позиција за да направите сè што е потребно за оваа Влада да ги исполни очекувањата.



**Влада на Република Северна Македонија**  
- ПРЕТСЕДАТЕЛ -

Во изминатите три години постигнавме два историски договора со соседните држави: Република Бугарија и Република Грција со кои земјата ја вративме назад на евроатлантскиот пат и со кои станавме регионален пример за пријателство и соработка. Вашата клучна задача ќе биде да продолжите со спроведувањето на договорите, како и понатамошно градење на позитивната клима на соработка, доверба и почитување меѓу државите во регионот, продлабочување и зајакнување на економската соработката која Република Северна Македонија ја има со земјите од Европа и светот. Очекувам од Вас да преземете сериозни мерки и политики за промоција на економските, културните и туристичките потенцијали на нашата земја во светот.

Од Вас, заедно со администрацијата од Министерството за надворешни работи и мрежата на дипломатско-конзуларни претставништва на земјата очекувам:

- Да ја продолжите и продлабочите регионалната соработка со земјите од Западен Балкан;
- Да подготвите и до Владата да доставите предлог за создавање на Регионален центар за дијалог – Преспа форум, кој ќе биде платформа за добрососедство и решавање на билатералните прашања, но и форум од каде ќе произлезат нови иницијативи за регионална соработка;
- Да започнете со формирање на канцеларии за младинска соработка меѓу Република Северна Македонија и Република Грција, кои ќе овозможат размена на искуства и поврзување на младите од двете земји;
- Во соработка со надлежните институции и Владата, да го координирате процесот на отворање шест нови гранични премини со соседите;
- Да го продолжите активното учество на земјата во сите меѓународни организации во кои членуваме, како што се Советот на Европа, ООН, ОБСЕ, СТО, УНЕСКО, промовирајќи го успешниот модел на меѓуетничките односи во земјата и добрососедската политика;
- Активно да работите на јакнење на дипломатските капацитети на земјата:



**Влада на Република Северна Македонија**  
**- ПРЕТСЕДАТЕЛ -**

- o Во соработка со граѓанските и меѓународните организации да подготвите и до Владата да предложите Стратегија за јавна дипломатија;
- o Да инвестирате во квалитетна дипломатска мрежа, преку оптимизација на дипломатските претставништва и зајакнати човечки и технички капацитети во нив;
- o Да го зајакнете Секторот за јавна дипломатија, со цел соодветна подготовка на дипломатскиот кадар за нивното дипломатско дејствување во насока на јавната, културната и економската дипломатија;
- Да подготвите предлог-концепт за е-амбасади и апликација „е-амбасада“, преку кои услугите за нашите сограѓани кои патуваат надвор од земјава, или се на привремен и постојан престој надвор од Република Северна Македонија ќе бидат дигитално достапни;
- Заедно со Владата да го продолжите спроведувањето на Националната стратегија за соработка со дијаспората, како и финансиската поддршка за проекти од дијаспората, при што финансиската поддршка од државата за почетни инвестициски вложувања, споредбено со домашните и странските инвеститори, за инвеститорите од дијаспората да биде поголема за 10 %;
- Во соработка со релевантните институции да развиете нови, промотивни кампањи за земјата:
  - o Да воспоставите мрежа на наши успешни државјани во странство кои ќе ги повикате да помогнат во нашите напори за промоција на државата;
  - o Да подготвите и таргетирана промоција на економските, културните и туристичките потенцијали „Земја на можности“, со акцент на новите успеси во културата;
- Во соработка со Секретаријатот за европски прашања, да подготвите Национален стратегиски документ за билатерална помош, за помошта од други држави;
- Да спроведувате и други активности согласно заложбите и Програмата на Владата на Република Северна Македонија 2020 – 2024 година.

Истовремено, како министер за надворешни работи во Владата на Република Северна Македонија од Вас очекувам:



## Влада на Република Северна Македонија - ПРЕТСЕДАТЕЛ -

- Да бидете прв чувар на Уставот и законите и да осигурате дека Министерството за надворешни работи ги исполнува сите законски обврски, дека сите носители на јавни функции и службениците кои работат под Ваша надлежност се еднакво одговорни пред законот и Уставот, а Уставот и законите се спроведуваат еднакво за сите;
- Да бидете пример за добро управување и да осигурате дека носителите на јавните функции и службениците кои работат под Ваша надлежност се придржуваат до највисоките стандарди за одговорно и етичко управување;
- Да осигурате дека Министерството за надворешни работи навремено, правично, ефикасно и ефективно одговара и ги решава прашањата и постапките од граѓаните и правните лица на тој начин оправдувајќи ја и стекнувајќи ја довербата на граѓаните и јавноста;
- Да ја продолжите примената и да ги унапредите политиките на транспарентност и отчетност;
- Да бидете отворени и инклузивни кон граѓаните, стручната јавност, граѓанското општество и опозицијата во креирањето и спроведувањето на јавните политики со цел да се обезбедат квалитетни политики базирани врз докази и консензуалност во општеството;
- Да осигурате дека државните ресурси не се користат за партиски и изборни цели и дека на административните службеници и вработените во јавниот сектор не им се вршат партиски влијанија;
- Да ја унапредувате родовата еднаквост и правичната застапеност и постојано да го имате предвид мултиетничкиот карактер на земјата.

Соработувајте со сите вработени и искористите ги сите расположливи потенцијали во јавната администрација. Во целото ваше дејствување бидете им пример на тие со кои работите и на граѓаните за кои работите. Придржувајте се до Кодексот за етичко однесување на членови на Влада и носители на јавни функции именувани од страна на Владата и ширете ги етичките вредности. На крајот на нашиот мандат во 2024 година, како резултат на позитивните промени кои ќе ги направиме, Република Северна Македонија да биде земја во која граѓаните сакаат да живеат и да придонесуваат за нејзино постојано унапредување. Граѓаните го очекуваат тоа од нас.



---

**Влада на Република Северна Македонија**  
- ПРЕТСЕДАТЕЛ -

Ви пожелувам многу среќа, здравје и успешен мандат.

Искрено Ваш,

Зоран Заев

Претседател на Владата на Република Северна Македонија